

# ፫ይ ሰንበት ዘትንሣኤ

22 ሚያዝያ 2009 ዓ.ም (4/30/2017)

**መዝሙር:** ወበእኩድ ሰንበት. . . . . ።

አብታ ቀዳመይቲ መዓልቲ ሰንበት ማርያም መግደላዊት ናብ መቓብር አንጊሃ ጌና ጸልማት እንከሎ ከይዳ፥ እቲ እምኒ ካብ አፍ መቓብር ተፈንቂሉ ረኺባቶ፥ ናብ ስምዖን ጴጥሮስ ከምኡ ናብቲ ካልእ ረድኢ ኢየሱስ ዘፍቅሮ በጽሐት፥ ንጎይታይ ካብ መቓብር ወሲዶም አበይ ከም ዝወሰድዎ አይፈልጥን፥ ክልቲአም ብሓንጎብ እናጎየዩ ከለዉ፥ እቲ ካልእ ረድኢ ኢየሱስ ዘፍቅሮ ንጴጥሮስ ቀዳምዎ በጽሐ።

አብዚ ናይ ሎሚ መዝሙር እንርእዮ እምነት ማርያም መግደላዊት እዩ፥ ንሳ ንመምህራ ክሳብ እትረኽቦ ብጸልማት ብቐትሪ አብ ኩሉ ክትደልዩ ንርእያ። ክሳብ እትረኽቦ አይዓረፈትን። ክትረኽቦ ቀሊል አይነበረን እንተ ኾነ እምነትን ፍቕርን ገራ ስለ ዝደለየት ባዕሉ ረኺብዎ። አብዚ እዋን ትንሣኤ ኩልና ንኢየሱስ ክንደልን ክንረኽቦ ከምዘሎና ክንሓሰብ አሎና። አብ ሕይወትና ከይረኽብናዮ ክነዕርፍ ዮብልናን። ከየለለናዮ ከይሓልፈና አዲንቲ ሕልናና ክፈተልና ኢልና ንለምና።

**ንባባት:** ዕብ 5:11-14። ፩ጴጥ 1:17-21፥ ግ.ሓ. 2:14-33፥ ሉቃ 24:13-35።  
**ስብከት:** “ንግሩ ለእግዚአብሔር ምሕረቶ፥ ወመንክሮሂ ለእኝለ እመ ሕያው፥ እስመ ሰበረ ኖታተ ብርት” ምሕረት እግዚአብሔር ንገሩ፥ጥበቡ ኸአ ንደቂ ሰብ፥ መዓጹ ሓጺን ስለ ዝሰበረ፥ መዝ. 106።

ክልተ ካብ አርድእቱ ንኢየሩሳሌም ሓዲጎም ንኤማሁስ ዝብሃል ዓዲ ሸውዓተ ማይልስ ዝምርሓቓ ገጾም ይሃድሙ ነሮም፥ ብዝዓባ እቲ ኹሉ ዝኾነ ነገራት ከአ የዕልሉ ነሮም።

- ሸውዓተ ምሉእ ቍጽሪ አብ ቅዱስ መጽሓፍ እዩ። ትርጉሙ ብምሉእ ጨሪሾም ካብ ኢየሩሳሌም ይሃድሙ ነሮም። አርድእቲ ኢየሱስ ከምዘይ ኮኑ ከርእዩ ካብቲ ከባቢ ይሃድሙ ነሮም። አብ ዕላሎም መሲሉና ነሩ እናበሉ አብ ውሽጦም ዘሎ ርድኢት ገሊጾም። ካብ ሕጂ ንድሓር ካቶሊካውያን አይ ኮናን ከም ምባል እዩ።
- አብ መገዲ ብዛዕባ እቲ ዝኾነ ነገር ኩሉ የዕልሉ ነሮም። እዚ ኩሉ ጊዜ ሓደ ንእምነቱ ዝሓድግ ዝገብሮ እዩ። ተጎዲእ ነረ ከምዚ ገሮምኒ፥ ክሒዶምኒ፥ ጠሊሞምኒ እናበለ አብ ልዕሊ ካልኣት ይውንጅልን ክሲ ይገብርን። እዞም ክንልተ አርድእት ከምዚ ኢሎም እናአዕለሉ ኢየሱስ አብ መገዲ ሕውስ ኢልዎም ከየለልይዎ ግን አዲንቶም ተሠዊረን ነበራ።

ኢየሱስ ኩሉ ጊዜ አብ ጎድንና አሎ ግን ብዙሕ ጊዜ ቀልጢፍና አይንርድኦን ኢና። ብዙሕ ጊዜ አብ ጽንኩርን ከቢድን እዋን ተስፋ አብ ዝቐረጽናሉ፥ ዓቕልና ተጸንቂቕ አብ ዘለዎ ጊዜ ምሳና አሎ ግን አይነድህበሉን። እዞም ክልተ አርድእት ከየለልይዎ ገለ ሠዊርዎም። እሞ ሎሚ ንአይ ንኢየሱስ ከይርኢ ከዊልኒ ዘሎ እንታይ እዩ። ብዙሕ ጊዜ ፍርሒ ጥርጣረ ከምኡ ምቕት ስልጣን ክብሪ ወይ ሃብቲ ንኢየሱስ ከይነለሊ ይኸውሉና እዮም። ሰብ ከለሊ እንተ ዘይክኢሉ ነቲ ነገር

ብሓቂ አይፈለጠን አሎ ማለት እዩ። ምስ ፈራሕና፣ ምስተጎዳእና፣ ተስፋ ምስቆረጽና፣ ዘይአፍልጦና ንህላዌ አምላኽ ከምዘይነለሊ ይገብረና።

ኢየሱስ እዚ እትዛረብዎ ዘሎኹም ነገር እንታይ እዩ ኢሉ ሓቲትዎም። ንሳቶም ከአ ጉህዮም ደው በሉ።

- ኢየሱስ ነዚ ከም መበገሲ ይወስዶ። ኩሉ ጊዜ ዝገብሮ ነገር እዩ። ክሓስቡ ዕድል ሂብዎም። እዚ ብሓቂ ጽቡቕ አገባብ እዩ። ኣብ ዝሓረቑ ተስፋ ዝቆረጹ፣ ብኹሉ ምዃን ዝአበዮም፣ ዝተጎድኡ ክሓስቡ ዝን ይብሉ። እዚ ዝገብር ከም ዝጸሊ እዩ። ንኢየሱስ ጸገምና ክነግሮ ህድእ ንብል።
- ጉህዮም ርእሶም አድኒኖም ደው በሉ። እዚ አገባብ ዝኾነ ጽቡቕ ነገር ክነግሮም ክንመኽሮም ዕድል ይህበና። ንኢየሱስ ክንዛረብ እንተ ኾና ኣብ መንጎ ጽን ምባል ክንምሃር ይግብአና። ካብቲ እንብሎ ዝጸናሕና ሱቕ ክንብል ተምበርኪኽና ልብና ከፊትና ንኢየሱስ ክንስምዕ ብምሉእ ልብና ኣብኡ አተኩርና ክንጥምት ይግብአና። እቶም ክልተ አርድእት ሕዙናት ገጾም ብኹሉ ዝኸሰሩ እዩ ዝመስል ነሩ። እዚ ጽቡቕ እዩ ምኽንያቱ ኣብ ከምዚ ዝአመሰል ኩነታት ምስ በጻሕና ኢና ኣብ ኢየሱስ ክንምለስ ዝግብአና። ንሱ ኣብ ጎንና ክስምዓናን ከበራትዓና ነቲ ዘጥፋእናዮ ሓጎስ ክመልሰልና ምሳና አሎ።

ሓደ ካብኦም ቀለዮጳ ዝብሃል በዘን መዓልታት እዚአን ነዚ ኣብ ኢየሩሳሌም ዝኾነ ነገር ዘይትፈልጥሲ ንስኻ በይንኻዶ ጋሻ ኢኻ እናበለ መለሰሉ።

- ከቢድ ሕቶ አቕሪቡ ቀለዮጳ። ኢየሱስ ክሕግዞም እዩ ዝደሊ ዘሎ ዝተዋህበ መልሲ ዝሕግዝ አይመስልን፣ ስለዚ ተቐላጢፍካ አጽብብ አቢልካ መልሲ ምሃብ ሓጋዚ አይኮነን። እዚ ኾይኑ እቲ ኢየሱስ ብቐሊል ዝሓድግ አይ ኮነን ወላ እኳ ተቐጢዕና ሕርቕርቕትና፣ ዝተጎዳእናዮ ተስፍ ዝቆረጽናዮ፣ ፍርሕና እንተ ገለጽና። ኢየሱስ ህድእ ኢሉ እንታይ ነገራት ኢሉ ሕቶ ብሕቶ መሊሰሉ።
- ኢየሱስ ጸገምና ክንገልጸሉ ይደሊ። ብርግጽ አቐዲሙ ከይነገርናዮ ይፈልጥ እዩ ንሕና ግን አይንፈልጥን ኢና በዚ እዩ ኽአ ባዕልና /ጸገምና ክነግሮ ዝደልየና፣ ሽቡ መልሲ ጸገምና ክህበና ይኽእል።

እቶም ክልተ አርድእት ኩሉ ብዛዕባ ኢየሱስ ናዝራዊ ዝፈልጥዎ ነገር ክነግሮዎ ጀሚሮም፣ ኣብ ቅድሚ አምላኽን ኣብ ቅድሚ ኹሉ ህዝብን ብግብርን ብቐልን ብርቱዕ ነብይ ዝነበረ ሰብአይ፣ ሊቃነ ካህናትን ሹማምንትናን ናብ ናይ ሞት ፍርዲ አገሊፎም ከም ዝሃብዎን ዝሰቐልዎን፣ ንሕና ግና እቲ ንእስራኤል ከድኅን ዘለዎ ንሱ እዩ ኢልና ተስፋ ንገብር ነርና እናበሉ ዝስምዖምን ርድኢቶምን ነገሮም።

ኣብ ገለ እዋን ሕይወትና ብአምላኽ ክኾነልና እንጽበዮ ግን እንተ ዘይኮነልና ክንደይ ተስፋ ንቆርጽ። እዚ ኣብ ኩልና ደቂ ሰብ ዘሎ ጸገም እዩ። ሃንደበታዊ ሞት እንፈትዎ ሰብና፣ ኣብ ስራሕና ብምሉእ እንተ ጠፈሽና፣ ዘይሓዊ ሃንደበታዊ ሕማም እንተ ወረደና፣ ሓደ ሰብና ሃይማኖት እንተ ቐየረ. . . ዘይተጸበናዮ ስለ ዝኾነ ዓለምና ትቕየር። እዞም ክልተ አርድእትን ብጸቶምን ኢየሱስ ከምቲ ንሶም ዝተጸበይዎ ኮይኑ ስለ ዘይተረኽበ ዓለምም ስለ ዝተገልበጠት ክሃድሙ መሪጾም። ኩሉ ብሰንኪ ኢየሱስ ገሮም ስለ ዝረአይዎ ናይ ኩሉ በደል ኣብኡ ገሮም።

እዚ ጥራሕ አይኮነን ገለ አንስቲ አንጊሀን አብ መቓብር ዝኸዳ ዜገርም ነገር አዘንተዋልና፤ ሥጋኡ ምስ ሰአና ኸአ ሕያው ምጃኑ ዝነገርዎን ራእይ መላእኽቲ ከም ዝረአያ መጺአን ነገራና፤ ገለ ካባና አብ መቓብር ምስ ከዱ ኸአ ኸምቲ እተን አንስቲ ዝበላኦ ረኽብዎ ንእኡ ግና አይረአይዎን።

- እዞም ሰባት ዝብልዎ ዘለዉ። ንቤተ ክርስትያን ሓዲግናዮ ምኽንያቱ ዝነበረና ተስፋ ስለ ዝቐሃመ ግን እዞም ሰባት ተስፋ ዘቐርጽ ዮብላናን ምኽንያቱ ጎይታ ሕያው አሎ ምሳና አሎ ኢሎምና ንሕና ግን አይንአምንን ኢና።

ንሱ ድማ አቱም ነብያት ብዝተዛረብዎ ኸሉ ንምእማን ልቦም ዝደንጎዩ ዓያሱ፤ ክርስቶስ ነዚ ሓሳረ መከራ እዚ ክቐበል እሞ ናብ ክብሩ ኸአቱ ናይ ግዲ ደይኮነን በሎም። እዚ አበሃህላ አብ ገለ እሞን ሰባት ንቤተ ክርስትያን ብዘይከውን ከም ምውቃስ እዩ፤ ቤተ ክርስትያን ናይ ገንዘብ ምእካብ ጥራሕ እዩ፤ ፈሪሳውነት ዝመልኦ ሕይወት እዩ ከም ምባል እዩ። ነቲ ሓቀኛ እንታይነት ቤተ ክርስትያን ዘይምፍላጥ አብ ዘይንፈልጦ ርድኢትን ገምጋምን የውድቕና።

ድሕሪኡ ኢየሱስ ነቲ ብዛዕብኡ አብ ኩሎም ጽሑፋት ዘሎ ካብ መጠን ኩሎም ነብያትን ጊዙ ኸአ ኪትርጉመሎም ጀመረ።

- ቅዱሳት ጽሑፋት ክገልጹሎም ምስ ጀመረ ልባቶም ክነድድ ጀሚሩ። ሓደ ሰብ ቅዱሳት መጻሕፍቲ ክገልጽ እንተ ጀሚሩ ክንደይ ሰናይ ነገር እዩ። ቅዱስ መጽሓፍ ቃል አምላኽ እዩ፤ አምላኽ ብኣም አቢሉ ይዛረብና፤ አብኣም ቃል አምላኽ አሎ፤ አምላኽ ካባና ርሑቕ አይኮነን። ድንቁርና ቅ. መ. ድንቁርና አምላኽ እዩ (ቅ. ጂርም)።

አብ ጥቓ ዓዲም ምስ ቀረቡ ኢየሱስ ከም መገዲ ዝቐጽል ካብኣም ከም ዝሓልፍ መሲሉ ንሳቶም ግና ምስኣም ክኃድር ዓዲም ንሱ ከአ ምስኣም አተወ። አብ መአዲ ምስኣም ምስ ተቐመጠ ድማ እንጌራ አልዲሉ ባሪኹ ቐሪሱ ሃቦም፤ ሽዑ ዓይነ ልቦናኣም ተኸፍተ እሞ አለለይዎ ንሱ ግና ኸብኣቶም ተሠወረ።

- ንሱ ቃል አምላኽ ገሊጽሎም ድሕሪኡ ምስጢረ ቅ. ቀራብን ዝሰርዓሎም እዩ ዝመስል። ስለስተ አዕማድ ካቶሊካዊት ቤተ ክርስትያን፤ ቃል አምላኽ፤ ምስጢራት፤ ማሕበር ክርስትያን። እዞም ክልተ አርድእቲ ድሕርዚ ዝገበርዎ አብታ ዝሓደግዎ ማሕበር ናብ ኢየሩሳሌም ናብ ቤተ ክርስትያን ተመሊሶም። ናብ ጴጥሮስ ሊቀ ሓዋርያት፤ ናብ አቡናት እቶም ሓዋርያትን አብቶም ምስኣም ዝነበሩ ምእመናንን። ካብዚ ንድሓር እመናት ካቶሊካውያን ኮይኖም።

ቀለዮጳን ብጻዩን ምስቲ ጋሻ ኩሉ ናይ ልቦም አዕሊሎም፤ አብ ቤት ምስኣም ክአቱ ዓዲሞም ማሳደር ሂቦም መግቢ ቀሪቦምሉ። አብዚ እሞን እዩ እቲ ተገልጾ ዝጀመረ እቲ ጋሻ ሓንቲ ዘይብሉ ጽጉም ዝመስል ዝነበረ ኢየሱስ መልሲ ናይ እቲ ኩሉ አብ ልቦም ዝነበረ ሕቶታት እዩ ነሩ። እቲ ሞይቱ ዝብልዎ ዝነበሩ ብሓቂ ብሕይወቱ አሎ፤ ንሕይወቶም፤ ንእምነቶም ንመጻዋዕታኣም ሓዲስ ትርጉም ሂብዎ። ኩሉ ዝነበሮም ፍርሕን ጥርጣረን ካብኣም ወጺኡ ንድሕሪት ንኢየሩሳሌም አብቶም ዝሓደግዎም ሓዋርያትን ስዓብቲ ኢየሱስን ተመሊሶም። ነቲ ኩሉ ዝሰምዕዎን ዝረአይዎን ነገርዎም። ነቲ ዝተንሥኦ ኢየሱስ ረኽብናዮ አብ ሓደ ጓና መንገደኛ ረኽብናዮ ኢናበሉ ትርጉም ብዘልኦ ነገርዎም።

ትንግሌ ኢየሱስ ነቲ ምድራዊ ሕይወቱ ውሱን ተባዕታይ አይሁዳዊ ዝነበረ ድሕሪ ትንግሌ ካብ ሕጂ ንድሓር አብ ሓደ ቦታ ዝውሰን አይኮነን። እቲ ዝተንሥኦ ጎይታ ካብ ሕጂ ንድጋር ብዝኾነ መልክዕ ሰውነት ተባዕታይ አንስታይ፤ ጸሊም ጻዕዳ፤ መንእሰይ ሽማገለ፤ ሃብታም ድኻ፤ ልሙስ ጥዑይ፤ ወዲ ዓዲ ጓና፤ ካቶሊክ ከኒሽን አስላማይን፤ ዓቃባውን ሊበራላውን. . . . ኮይኑ

ይግለጽ። ወላ እኳ ነቶም ካባና ፍሉያት ኮይኖም ዝርአዩና ናይ ሎሚ ወንጌል ኣብ መገዲ ከም ምሳና ዝጉዓዙ ዘለዉ ገርና ክንርእዮም ይነግረና። ኣብ ሆስፒታላት ኣብ ዝተፈላለዩ ካልእ ቦታታት ክንረኽቦም ከሎና ኣምላኽ ከም ዝረኽብና ገርና ክንርእዮም እሞ ኣብ ርእስና በረኽት ከም ዘውረድና ጌርና ክንርኢ ይግባእ።

ሎሚ እምብኣር ኣምላኽ ካብ ኩሉ ፍርሕን ጥርጣረን እንወጽኡ ጸጋ ክዕድለና ንጸሊ። ንሰባት ብዓይኒ ጥርጣረ ዘይኮነ ብኽፉት ልቢ ክንቀርቦም ብፍላይ ነቶም ካባና ብብዙሕ ዝፍለዩ ክንቅበሎም ንሕተት ኣሎና። እቶም እንርእዮም ዘሎና ንኖት ወላ እኳ ንኢየሱስ ኣይምሰሉ ከምቲ ኣብ መገዲ ኤማሁስ ዝገጠመ ኣብ ኢየሱስ ክልወጡ ይክኣል እዩ።

ስለዚ ሎሚ እውን ንኢየሱስ ኣብ ሕይወትናን ርክባትናን ዓለምናን እነለልየሉ ብዙሕ ኣጋጣሚ ኣሎ እዩ። ኣንትስ ንኢየሱስ ብቕኑዕ ልብን ሕልናን ንቕረቦም እምበር ባዕሉ ክግለጸልና እዩ። ብፍላይ ብንጹሕ ሕልና ኣብ መኣዲ ቕ. ቍርባን ክንቀርብ እንከሎና ኣብኡ ኢየሱስ ብርእሱ ስለ ዘሎ ዘድልየና ጸጋ ክዕድለና ፍቓዱ እዩ። ኣምላኽ ባዕሉ ኣብ መገዱ ይምለሰና።

ኣባ ንጉሠ ፍሥሐ